



ಒಂದು ಪುಟ್ಟ ಬಟ್ಟಲು ಹಾಕಿಕೊಡುತ್ತಿದ್ದರು. ತಿರುಪು ಚೊಂಬಿಗೆ 'ರೈಲು ಚೊಂಬು' ಎಂತಲೂ ಹೇಳುತ್ತಾರೆ. ಅದಕ್ಕೆ ಹಿಡಿಕೆಯುಳ್ಳ ಮುಚ್ಚಳವಿದ್ದು, ಯಾತ್ರೆಗಳಿಗೆ ಹೋಗುವಾಗ ತೆಗೆದುಕೊಂಡು ಹೋಗಲು ಅನುಕೂಲಕರವಾಗಿದ್ದುದರಿಂದ ಅದು ರೈಲು ಚೊಂಬಾಗಿರಬಹುದು ಎಂಬುದು ನನ್ನ ಅನಿಸಿಕೆ. ಬೆಳ್ಳಿ, ಬಂಗಾರ, ಕಂಚು, ಹಿತ್ತಾಳೆ, ತಾಮ್ರ, ಸ್ಟೀಲ್ - ಹೀಗೆ ವಿವಿಧ ಲೋಹಗಳ ಚಿತ್ತಾಕರ್ಷಕ ಕುಸುರಿ ಕೆತ್ತನೆಯ ಚೊಂಬುಗಳು ಇಂದು ಮಾರುಕಟ್ಟೆಯಲ್ಲಿ ಸಿಗುತ್ತವೆ.

ಹಿಂದೆ ಪ್ರತಿ ವರ್ಷದ ಶ್ರಾವಣ ಶನಿವಾರಗಳಂದು ಕೆಲವರ ಮನೆಯಲ್ಲಿ ಆಯಾ ಮನೆದೇವರುಗಳಾದ 'ನರಸಿಂಹಾಯ ಮಂಗಳಂ', 'ವೆಂಕಟೇಶಾಯ ಮಂಗಳಂ' ಎಂದು ಮನೆಯ ಗಂಡುಮಕ್ಕಳು ಚೊಂಬಿನ ಕಳಸ ಹೊತ್ತು ಇತರರ ಮನೆಗೆ ಅಕ್ಕಿಯ ಭಿಕ್ಷೆಗೆ ಹೋಗುವ ಸಂಪ್ರದಾಯವಿತ್ತು. ಬಹುಶಃ ಈಗಲೂ ಕೆಲವರ ಮನೆಗಳಲ್ಲಿ ಆ ವಾಡಿಕೆ ಚಾಲ್ತಿಯಲ್ಲಿರಬಹುದು.

ಇಂತಿಷ್ಟು ಚೊಂಬು ಮಾತ್ರ ಹೊಗಳಿಕೆ ತೆಗಳಿಕೆಗಳನ್ನು ಸಮಾನವಾಗಿಯೇ ಸ್ವೀಕರಿಸಿದೆ. ಯಾರಾದರೂ ಕೊಡಬೇಕಾದ ವ್ಯಾವಹಾರಿಕ ಒಪ್ಪಂದದ ವಸ್ತು, ಹಣ ರೂಪದ ಬದಲಿಯನ್ನು ಕೊಡದೆ ಪರಾರಿಯಾದಾಗ, ನಷ್ಟ ಹೊಂದಿದಾಗ 'ನಿನಗೆ ಚೊಂಬೇ ಗತಿ' ಎಂದು ಕೆಲವರು ಕೊಟ್ಟ ವ್ಯಕ್ತಿಯ ಕಿವಿ ಕಚ್ಚುತ್ತಾರೆ. 'ಅವನೊಬ್ಬ ಚೊಂಬು ಗಿರಾಕಿ', 'ಅವನನ್ನು ನಂಬಿಕೊಂಡರೆ ಚೊಂಬೇ ಗತಿ' - ಇದು ರೂಢಿ ಮಾತಾಗಿ ಕೆಲವರ ನಾಲಿಗೆಯಲ್ಲಿ ನುಲಿಯುತ್ತದೆ.

ಕನ್ನಡದ ಕಥನ ಕವಿತೆಗಳ ಸುಪ್ರಸಿದ್ಧ ಹಿರಿಯ ಸಾಹಿತಿ ಸು.ರಂ. ಎಕ್ಕಂಡಿ ಅವರು 'ಯೋಧ ಮತ್ತು ಹೆಂಗಸು' ಕವಿತೆಯಲ್ಲಿ ಚೊಂಬನ್ನು ನೆನಪಿಸಿಕೊಂಡಿರುವುದು ಹೀಗೆ: ಬಟ್ಟಲಿನ ತುಂಬ ಇದೆ ಜೇನು, ಈ ಚೊಂಬಿನಲಿ ತಣ್ಣಗಿನ ನೀರು ಇದೆ, ತೆಗೆದುಕೊಳ್ಳಿ...

ಸಿನಿಮಾ ಸಾಹಿತ್ಯ ರಚನೆಗೂ ಚೊಂಬು ಸ್ಪೂರ್ತಿ. ಯೋಗರಾಜ ಭಟ್ಟರು ಪುನೀತ್ ರಾಜ್‌ಕುಮಾರ್ ನಟನೆಯ 'ಪರಮಾತ್ಮ' ಸಿನಿಮಾದಲ್ಲಿ - 'ಕಾಲೇಜು ಗೇಟಲ್ಲಿ ಫೇಲಾಗಿ ಬಂದವರ ಕಾಪಾಡೋ ಚೊಂಬೇಶ್ವರಾ' ಎಂದು ಹಾಡು ಕಟ್ಟಿರುವುದು ಕಾಲೇಜುದೆಸೆಯನ್ನು 'ದಂಡಯಾತ್ರೆ'ಯೆಂದು ಭಾವಿಸಿರುವ ವಿದ್ಯಾರ್ಥಿವೀರರ ಪಾಲಿಗೆ ಸ್ಪೂರ್ತಿಗೀತೆಯಂತಿದೆ. ನಟ ಉಪೇಂದ್ರ ಅಭಿನಯದ 'ಸೂಪರ್ ರಂಗ' ಸಿನಿಮಾದಲ್ಲಿ 'ಹಾಯ್ ಹಾಯ್... ಚೊಂಬು ಚೊಂಬು ಖಾಲಿ ಚೊಂಬು, ನನ್ನ ತಲೆ ಎಮ್‌ಟಿ ಚೊಂಬು...' ಎಂದು ಚೊಂಬನ್ನು ಬಳಸಲಾಗಿದೆ.

ಹೊಗಳಿಕೆಗೆ ಉಬ್ಬದೆ ನಿಂದನೆಗೆ ಕುಗ್ಗದೆ ತನ್ನ ಹಿಡಿದಿಟ್ಟುಕೊಳ್ಳುವಿಕೆಯ ಗುಣದಿಂದ ಎಲ್ಲರಿಗೂ ಉಪಯೋಗಕಾರಿಯಾಗಿರುವ ಚೊಂಬಿಗೆ ನಾವೆಲ್ಲರೂ ಋಣಿಗಳು, ಅಲ್ಲವೇ...

ಅಂದಹಾಗೆ, ಚೊಂಬನ್ನು ಇದ್ದಕ್ಕಿದ್ದಂತೆ ಸಾರ್ವಜನಿಕ ಚರ್ಚೆಯ ವಸ್ತುವಾಗಿರುವುದರ ಕೀರ್ತಿ ನಮ್ಮ ರಾಜಕಾರಣಿಗಳಿಗೆ ಸಲ್ಲಬೇಕು. ಆದರೆ, ಪರಸ್ಪರ ರಾಡಿ ಎರಚಿಕೊಳ್ಳುತ್ತಿರುವ ಈ ರಾಜಕಾರಣಿಗಳು, ಪ್ಯಾಸ್ಸಿಕ್ ತಂಬಿಗೆ ಹಿಡಿದು ಬಯಲಿಗೆ ಹೋಗುತ್ತ ಬಾಯಿತುರಿಕೆ ತೀರಿಸಿಕೊಳ್ಳುತ್ತಿರುವವರಂತೆ ಕಾಣುತ್ತಿಲ್ಲವೆ?

ಪ್ರತಿಕ್ರಿಯಿಸಿ: feedback@sudha.co.in